

WIKI TABU



ta

Yesu 'Ina Tooro Limana

WIKI TABU

SUNDAY MAGIMAGI (Palm Sunday)

Madiu 21:1-9. Marika 11:1-10. Luke 19:29-47. Ioni 12:12-19.

Yesu ma 'ina tonono ni'atu sena north 'enega si ebusima Yerusalema 'enaya. 'Idi 'ebeginua sinabwana sena Galili, ta Galili 'ena Yesu 'ina tonono 'i eonedi 'aene sawesawenaya be 'i ebusi Yerusalema 'enaya (Madiu 16:21). Ta Madiu 17:22. *Ta tuta gote Galili 'ena si miami, Yesu 'i eonedi, Tomota Natuna tomota nimadia si da 'ebwaeana ga si da loemwawasi, ta 'asiata 'etonina 'i da tooro limana. Ta 'atedi 'i uiuia wawasae. Ta Luke 18:32, Ta sitetwelu 'i 'au'ewedi, ta 'i eonedi, Wa'ita, Ierusalema 'ena ta tu'e, ta iage iauiauna paropita si 'etoladi Tomota Natuna 'enaia si da apwesa.*

'Enega Galiliega si ebusima. Yeriko 'ena tomatakebokebo 'erua matadi Yesu 'i gie'esasena. Ta Ioni 'i eoneda 'aene tuta nina Yesu Lasaro 'i gietoorolimena.

Ta ni'atu si mai Yerusalema serabenaya, 'asa 'ana esana Bedipegi 'ena, ta Bedipegi 'ana gibui "Bwainono galiadi 'adi 'asa." 'Asa nina 'ena Yesu 'ina tonono 'erua 'i etunedi 'ase manuna, be 'aene 'i da geru be 'i da rugu Yerusalema 'ena. Gote Sunday gonagonaya. Bedipegi serabenaya Bedani 'i miami, Meri ta Marida 'idi 'asa. Nai taudi 'edia Yesu 'i losabate (Saturday), 'enega 'uhsi 'i tooro sabi rugu Yerusalema 'enaya. Ta Saturday boiboia Saimoni Lepero 'ina anuaya si gimasura Yesu manuna.

Ga 'i tautauya ta tomota si gwae, "Yaita gote?" Ta 'aina si gwae, "Yesu paropita, goma Galili." Ta ni'atu Yesu 'ina Mesaya 'i gieapwesena, ta tomota nigea si sinasinapu: 'aina si s.napuna. Yesu Sekaraia 9:9 'i muriena, "... ta ase 'ena 'i geru, tamò 'ase mwaneiauna 'ena, ase natuna." Ta tomota 'eda 'ena magimagi yawana nai kaiwe

naridi si ula mwa'utedi 'aene Yesu si da 'amaya-bena.

'Enega Bedaniega si mai ga 'Oya Olibe 'enega si tu'etu'e ga Yerusalema si 'itena. 'Oyaya me Yerusalema ma 'idi magimagi Yesu ma 'ina tononoiao si alobedi, 'enega si tupuna. Ta tonono wate ma 'idi gwausoara si bwau. Ta Parisi 'aina si ona Yesu 'ena 'aene 'i da 'etobodedi be gea-'abo si bwaubwau.

Ta Yesu 'asa Yerusalema 'i 'itena ga 'i nua 'i 'isina 'idi bubuna pa'arina, 'i paropisai 'aene ma 'etamo Yerusalema 'i da esilae be me Yerusalema 'adi tarauwarao si da duba bodena ta si da miasakowasiena be 'asa maibo 'ana si da gieto 'umaliena. Ta Yerusalema manuna Yesu 'i dedoi. 'I dedoi manuna 'i mwaratonina Yerusalema tapwaroro sorana 'atua, gimi tutega. Ta tomota 'atedia nigea 'ebweu 'idi nuanua Eaubada manuna. Gimi tuta 'ai'aila 'ena paropitao si guguya yogenedi ga Yesu 'ina tutaya 'idi bubuna nadigega tuga. Yesu 'ina bwa 'omatana 'ana tutaya 'i 'arama 'i ita wawasae ta nigea 'ebweu 'ina dedoi tauna manuna. Ta Yerusalema manuna 'i dedoi.

Ta 'asiata nina Yesu 'i rugu Anua Tapwaroro sinabwana 'enaya. Ga 'asuinuanua 'i ila Bedani 'ena, manuna Bedani nigea 'i 'eda 'edasora.

• • •

MONDAY.

Madiu 21:12-21. Marika 11:12-19. Luke 19:45-47. 'Ebelewaesa 'i, Ioni 2:13-16.

Boga 'asuinuanuaya Yesu Yerusalemega 'i apwesa ga 'i ila Bedani 'enaya. Ta tuta nina pwaru yau wawasae si delidelirugu Yerusalema 'ena Sagari Ataona manuna. 'Asa 'ebweuna 'ebweuna 'ediega si delideli sagari nina manuna. Yakwara 'ebweuna 'ebweuna sagari nina 'enega si nua 'i 'isina 'aene gimi tutaya Yeoba tubudiao 'i 'etoseyedi Itipita 'enaya.

Ta Monday gonagonaya 'i ilama Yerusalem 'ena. Wa sawa Marika 11:12-14. Bwa'inono 'ebweu si alobena ta Yesu nuanuana be 'aina 'i gitagadi, ta nigea uanamo. 'Enega 'i ona kaiwe nina manuna, 'i gwae, *Gete 'enega ta muriega uaio 'emuiega gea'abo 'ebweu 'i 'e'ani.* Gete 'atua onasemalimali 'ebweu. 'Idi bwa'inono tuta yauna si gimi ua ta muriega yawadi si gagaru. 'Enega Yesu 'i onanai mauana manuna mayawana. 'Ai'aila bwa'inono 'idi tuta ua nigea March-April, ta May-June. Ta bwa'inono nina mayawana, 'enega 'i kaboedi. Bwa'inono 'atua 'i gwae 'aene mauana, manuna 'ana 'ita nadigegea. Ta tapwaroro Iberiu 'ana 'ita 'atua mauana, ta nigea uanamo. Ta Yesu 'i ona 'aene muriega kaiwe nina gea'abo 'i uaua.

Ta Yesu 'ina guinua 'eruena 'asiata nina 'ena, Anua Tapwaroro 'ena 'i rugu ga nuana 'i owana tomota 'idi guinua manudi. Anua Tapwaroro to'ase? Anua soranaya si gibugibubu 'idi sagari nina manuna ta mani si sa'usa'ugelasa be 'enega si takisi Anua Tapwaroro manuna. Ta nigea sawesawenaya be Tomiaapwesa 'idi maniega si takisi, ta me Iberiu 'idi maniega esia. 'Enega si sa'usa'ugelasa. Ta 'aina gomagamabesodi nigea kapekapeana be lami si gimwanedi talia manuna, 'enega bunebune si gimwanedi. Ta 'aina tomota 'idi ulena ta 'idi gwegwe si 'aaridi anua tapwaroro soranaya, 'idi 'eda kukupana manuna. Gete maibo'ana Yesu 'i 'itena Sunday 'ena, 'enega ma 'ina nuanua 'i rugu Anuaya Monday 'ena sabi losaya togibesobeso 'edia. Anua Tapwaroro sinabwana 'ebweunamo 'i miami ludia ta Galili 'edia, nate Yerusalem 'ena. Ta 'asa 'ebweuna 'ebweuna 'edia 'idi anua tapwaroro 'adi esana sinagogi. Ta 'ebweu Anua Tapwaroro talia manuna, tomota me Galili ta me ludia maibo'adi 'idi anua tapwaroro. 'Enega tomota si tu'etu'e yakwara 'ebweuna 'ebweuna 'edia.

'Enega Yesu 'i e'itedi (Marika 1:17). Nai pwaru besobeso si gwausoara Yesu 'ina guinua manuna, manuna si mwaratoni 'ina guinua nina guinua 'ai'aila ta nigea kabo. 'Enega Yesu 'i eonedi, *Igu anua si da eesena anua 'ebesidasida*

'asa iaiuauna manudi (Aisea 56:7), ta 'omi ua gibubuna to'ipwara 'idi gaula (Ieremaia 7:11).

Ta to'etoladio ta totalia sinabwadi, tapwaroro 'ana tonuganao si 'atesa'ara Yesu 'ina e'ita manuna, manuna pwaru besobeso nuadi 'i owana Yesu 'ina e'ita manuna. Ta tapwaroro 'ana tonuganao n'idi Yesu si wasegigiena.

Ga 'asuinuanuaya Yesu 'i apwesa limana Yerusalem 'enega.

• • •

TUESDAY.

Madiu 21:20--22:46. Marika 11:20--12:40. Luke 20:1-47.

'Abo Yesu teterina ta sasawa Tuesday manuna, guinua yauna ta sawadi. Monday 'ena 'i ona bwa'inono 'ena, ta Tuesday tonono si 'itena 'i 'oaperu. Muriega Anua Tapwaroro 'ena totalia sinabwadi ta tai sinabwadi si enaida Yesu 'ena, *To loina 'enega iage gete 'u guinuedi? Ta loina gete iaita 'i 'ebwaemu?* 'Enega Yesu 'i pelaila Yoni Bapitaiso 'ena ga 'i enaida, Mane 'enega Yoni Bapitaiso 'ina loina 'i 'ewena? Garewega nai tomota 'ediega? Ta nigea kapekapeana be si e'isa Yesu 'enaya.

Wate 'ebweu guinua 'enega Yesu si toona. Erodiano 'aina Yesu si toona, Sawesawedaia Sisa 'ana tamapu ta 'ebwaea, nai nigea? Yesu 'i sida ga peni si 'ebwaena ga 'i ona, Yaita ma'ama'ayauna gete, ta yaita 'ana 'etoladi? Ta si ona, Sisa. Ga Yesu 'i eonedi, Sisa 'ana iage Sisa 'ena wa da 'ebwaea, ta Eaubada 'ana iage Eaubada 'enaia.

Ta Sadusi wate Yesu si toona. Ta 'idi 'ebetoo tooro limana manuna. Ta 'idi ona Yesu 'ena 'atua kunuwadawada, ta nuanuadi be Yesu 'i li'ami. Ga Yesu 'adi ona 'i 'upwena manuna 'i gwae 'aene tooro limana 'ena nigea ai ta nigea sawaeai. Ta Eaubada nigea tomwawasa 'idi Eaubada, ta taudi mayawasidi esia.

'Enega loina sinabwana Yesu 'i 'ebwaedi, manuna to'etoladi 'ebweuna 'i enaida, *To ona 'i*

nugana? Ta Yesu 'i lewaila Loina 'Eruena 6:4 'enaya, *Ta 'Inapwana 'imu 'Eaubada 'u da obobomena 'ateio maibo' anega be, iaruiaruaiō maibo' anega be, nuaio maibo' anega be, 'imu waiwai maibo' anega be.* Ta 'enega 'i lewaila Loina 19:18 'ena, *Gosiaio 'u da obobomena 'oio 'atua.* Ni'atu Yesu 'i ona 'ai'aila 'edia, ta Buki Tabu lowaenei 'ena 'i pelaila, Mosese 'ina loina 'enaya, 'enega nigea kapekapeana be si onalimana 'enaya, manuna si mwaratonina Yesu 'ina ona ona 'ai'aila.

'Enega Yesu 'i enaida Parisi 'edia. Tomobesobeso tuta yauna Yesu 'ina e'ita si nonona ma 'idi gwausoara, manuna pwaru besoboso Gosedi, toto'umalidi gosedi tauna. Ta 'inapwanao 'aina Yesu 'ina ona si nonona ma 'idi gwausoara. Ta da nua 'i'isi tuta yauna Yesu 'ana tarauwarao tapwaroro 'ana tonuganao. Ta 'asiata gete 'ena Yesu pwaru 'i emataruedi 'inapwanao, to'etoladiao, 'idi bubuna manuna. Taudi nuanuadi sinabwana 'adi 'amayaba (Marika 12:38 ta Madiu 23:7-10). 'Idi tapwaroro 'ana 'ebe'ita ta 'idi guinua nigea si eleleleya. Ta manuna 'idi tapwaroro 'ana 'ita bobo'ana wawasae, ta 'idi guinua 'i to'umali 'ai'aila, ma 'etamo 'adi e'isa sinabwana si loba.

WEDNESDAY.

Madiu 26:3-5. 14-16. Marika 14:1-2, 10-11. Luke 22:1-6.

Nai Wednesday 'ena ludasa 'i tauya totalia sinabwadi be tai sinabwadi 'edia tuta nina Yesu si wasewasegigie ga 'ina sinasinapu 'i tagwarena 'edia (wa 'ita Marika 14:1). Ta wa nua 'i'isi 'aene Saimoni Lepero 'ina anuaya waine 'ebweu, nai Meri, 'ina bunama 'i tagwarena Yesu 'ena. Ta tonono 'aina si lomugi manuna si nuena 'aene sawesawenaya be bumana nina si gimwaneye be peni teri anaredi si loba be gomagamabesodi si 'ebwaedi. Ta Ioni 'i 'etoladina 'aene tolomugi 'ana esana Isakariota.

Iudasa 'ina 'asa Kariota, 'enega 'ana esana Isakariota 'ana gibui goma Kariota. 'Ina 'asa sena South 'enaya, ta tonono yaudi 'idi 'asa 'etanaya. 'Atua tauna tebweuna 'i miagesi tonono

gamwagamwanidia.

Iudasa 'i tauya totalia 'edia ga 'i ona, *To'ase nuanuami wa da 'ebwaegu, ta ia da 'ebwaeana 'emia?* 'Enega si loina leleleya 'aene siliba tati, nate sekeli siliba tati, nai £4.15s. Gete iya-bwebwe 'ana maisa nadigega, Si Apwesa 21:32.

Iudasa teterina 'ana sawa mwau. Yakwara 'etoi 'i miami Yesu 'enaya; 'asiata 'ebweuna 'ebweuna 'i 'oayabuna; ta 'ina ona 'ebweuna 'ebweuna 'i nono. Gwausoara 'ana tutaya ta tuta mwau 'ena Yesu 'i 'oaya 'oayabu. Ta 'ana 'ebelosaroa 'ena 'i miasinena. To'ase manuna? Marika ta Madiu si emwasara Saimoni Lepero 'ina anua manuna, 'atua tuta nina Iudasa 'ina 'eda 'i esinuena. Tuta nina Yesu 'i ona 'ina mwawasa manuna (Mad. 26:12), 'enega Iudasa 'i mwaratoni Yesu 'ina mwawasa serabenaya be gea'abo 'ebeloina sinabwana 'i apweapwesa be 'i ekini. Nai Iudasa 'ina nuanua 'aene Yesu 'i ekini be tauna Iudasa 'i e 'inapwana 'ebeloina nina 'enaya? 'Enega 'i sinapuna 'aene gea'abo 'i e 'inapwana Yesu 'ina 'ebeloina-tomotai 'enaya. Gea'abo 'ina esaesa 'i llobaloba. 'Enega nuana 'i to'umali? Iudasa 'ina nuanua 'ai'aila nigea ta mwarawaratoni. Gete namo ta mwaratoni 'aene 'i tauya Yesu 'ana tarauwarao 'edia ga 'ina mani siliba sekeli tati si 'ebwaena.

Iudasa 'ina tutega ga batua Iudasa yau wawasae si miami. Yesu si 'awa 'Inapwanena ga muriega si miasinena ga 'atua si gimwaneyena 'idi siliba manuna. 'Eisa tomota Yesu 'ina 'eda paruparu 'ai'ailina si emisena ga si muriena ta muriega si abara mari 'eda 'enaya ga Yesu si 'awato'umalinea? Yaudi nai pu'epu'edi? Ta 'aina nigea 'awadiega ta 'idi guinuega Yesu si sinarina.

Muriega Iudasa 'i nua 'ebuni ga 'i ila totalia 'edia ta nuanuana be mani si 'ewa limana. Ta si guitoyasa. 'Enega mani 'i ulamwa'utena sea 'enaya. Nigea nuanuana be Yesu 'ana maisa 'i gitoo. Ni'atu 'i nua 'ebuni! Ta to'ase kapekapeana be 'i guinue be 'ina 'Inapwana 'i 'etoseye? Nigea kapekapeana be to'ase 'i guinue! 'I so'i. Ga Iudasa 'i apwesa ga 'i dawē.

THURSDAY.

Madiu 26:20-29. 36-46. Marika 14: 17-26. 32-46. Luke 22:14-46. Ioni 13: 18,19.

'Ada e'ita batua gete: 'aene Keriso 'ana tomuria sawesawedaya be ta 'arama'i'ita wawasae. Gete Thursday. Ta to'ase 'i apwesa wiki nina 'ena Thursday 'enaya?

'Ida 'Inapwana Pita ta Yoni 'i etunedi 'asaya be si gibubu e'ai Ataona manuna. Ta muriega boiboiya si miatoa ga si e'ai ga Yesu 'i tooro ga tauelu 'enega 'i diapwatena ga 'ina tonono 'aedi 'i 'utudi. Gote onasemalimali sinabwana. 'Enega 'abo 'abo'agu, 'Inapwana ta *Toe'ita*, 'aemia 'utudi ni'atu, 'omi wate sawesawemia 'aemi 'ebweuna 'ebweuna wa da 'utudi, Ioni 13:1-20. E'ai nina 'ana tutaya Iudasa 'i tooro ga 'i apwesa anuega.

Ta boiboi nina 'ebenua'i'ita Yesu 'i gieapwesena e'ai nina, be 'enega muriega sawesawedaya be ta murie 'eda nina. Beredi 'atua tauna oona 'ana we'iwē'iyaya, ta oine nate rarana 'ana we'iwē'iyaya.

Ta e'ai 'i gumwara ga wari si wariena. Nai wari nina Ataona 'ana guinua manuna. Tuta yauna Same 113-118 si wariedi Ataona 'ana tutaya, Madiu 26:30 ta Marika 14:26.

Ta wari 'i gumwara 'enega si apwesa 'Oya Olibe 'enaya. Ta 'eda 'ena 'ina tonono 'aina 'i pilisinedi ga Pita ta Iemesa ta Ioni ma'ena si rugu Bagura Gedesemane 'enaya. Gote 'ena Yesu matoi 'i sida ga 'ina tonono 'etoi nidi 'i conedi 'aene si da 'ita'i'isi be si da sida be gea'abo wasegigi 'ena si rugurugu. Marua Yesu 'i sida ga 'i gwae 'aene 'ina 'elouya 'atua bwasi dalelena. *Ya nunuma, gea'abo 'igu nuanua, ta 'ima nuanua esia.*

Ga baguraya si miami ga boda sinabwana si apwesama 'enaya, totalia be tai sinabwadi ma'ediao. Ta ma 'idi sisisaya ta ma 'idi keweliwelili si rugu baguraya 'atua to'ipwara si 'ebesena nai toloemwawasa 'ebweu.

Ta Pita 'i 'atepatu ga 'ina sisisayega totalia 'ina

'ari'ei tenana 'i 'upwa yaulena. Ta Yesu 'ina tonono 'i ba'ena.

Ni'atu Iudasa 'ina 'Inapwana 'i sipupuyena 'awamuiyega. 'Enega Yesu si giyaina ga si 'au'ewena. Ga totalia 'ina anuaya si tauyena, tauna 'ana esana Kaiapa. Ta tonono site eleven si dena ma 'idi matauta.

Ta Pita 'edasorega 'i murimuria ga Kaiapa 'ina anuaya 'i rugu ga toguinua gamwagamwanidia 'i miatoa sabi yo'o.

Yesu 'ina bwa'omatana manuna taudi me Iberiu 'idi lolina taudi si le'oedi. 'Idi lolina 'aina gete: 1. Gea'abo Friday 'ena si bwa'obwa'omatana 'abo 'ana e'isa mwawasa. 2. Gea'abo boiboiya si bwa'obwa'omatana. 3. Bwa'omatana 'ana gimii 'as'ata 'ena gea'abo toloegesi 'ana e'isa si 'ina'inana. 4. 'Asiata bwa'omatana 'ena gea'abo toloegesi si loeloemwawasi. 'Idi lolina si le'oedi taudi.

Boiboi nina Thursday 'ena Yesu 'i lomasarina Kaiapa 'ina anuaya, ta 'ina tonono 'ina 'ebeemisa ga 'i eyaseyaseyena, ta 'ana to'ita'i'ita si 'awato'umaliena ga si tuyeyena.

'Eda nidi lowa 'i panapanaitedi gea'abo wate 'i 'ita'itadi, ta gosenao yaudi mari 'asa ta mari 'asa 'edia gea'abo wate 'i 'ita'itadi.

GOOD FRIDAY.

Madiu 27:33-38. Marika 15:22-28. Luke 23:26-49. Ioni 19:17-19.

'Asiata gete 'ana esana 'ana gibui nigea 'aene Friday bobo'ana. Ta gimii tuta 'ai'aila 'ena si eesena God (Eaubada) 'Ina Friday, ga muriega esana si gibunina 'aene Good Friday: 'Enega God 'ina Friday gete tuga ta 'inana 'aene Good Friday.

Wa sawa Luke 'ina tetera 'asiata nina manuna. Yesu 'i tooro Pailato matanaya, ta nigea sawesawenaya be Pailato loegesi 'ebweu 'i loba Yesu 'enaya. Ta tuta nina Erodi 'i miami Yerusalema 'ena, ta Erodi 'ina 'ebeloina sena 'etanaya ta Yesu 'ina sena wate 'etanaya, 'enega Pailato 'i etunena Erodi 'ena sabi lolina. Ta Erodi ma 'ina tolosaya

Yesu si tuyeyena ga si etune limena Pailato 'enaya.

Ta Ataona 'ana tutaya tuta yauna pelisini 'ebweu si li'amina, 'idi bubuna. 'Enega Pailato 'i conedi 'aene Yesu si da li'amina. Ga si guitoyasa, ga to'oe 'ebweu 'ana esana Baraba si esinuena li'ama manuna.

Pailato 'i gewana wawasae pwaru 'edia Yesu manuna, Pailato nigea nuanuana be Yesu si loemwawasi. 'Enega matoi 'i ona, To guinua to'umalina 'i guinuena? Ta pwaru si gewana 'ina mwawasa manuna. 'Enega Pailato Yesu 'i 'ebwayaena 'edia.

'Asiata nina 'ena tai 'etoi 'adi too si lobena. Yesu nigea 'ina to'umalinamo; Pailato ma 'ina neneta; Erodi ma 'ina nuanua besobeso.

Saimoni goma Sairini, bwara gaigaiina, tauna Yesu 'i lemena tuta nina si tauya Kalavari 'enaya. Saimoni nina teterina nigea ta mwaramwaratoni, gete namo 'aene tuta mwau 'ena Yesu 'i lemena.

Batua ta nua 'i'isi Yesu 'ina ona sebeni kerose 'enega. Gete ona nidi: 1. *Eaubada* 'enaya. Tamagu, gea 'abo 'u e 'ie'isedi; 'idi guinua nigea si mwaramwaratoni ta 'enega, Luke 23:34. 2. *To'oe* 'enaya. Batua 'oio ma 'i'igu Paradise 'ena ta da miami, Luke 23:43. 3. *Meri* 'enaya. Waine, 'u 'ita, Natuio, Ioni 19:26. *Ioni* 'enaya. 'U 'ita, sinaio, Ioni 19: 26. 4. *Eaubada* 'enaya. 'Igu Eaubada, 'Igu Eaubada, to'ase manuna 'u e 'idi'idiegu, Madiu 27:46 ta Marika 15:34. 5. *Toyo'o* 'edia. Tona'agu 'i iapasa, Ioni 19:28. 6. *Me bare'u* 'eday. Ni'atu 'i gumwara, Ioni 19:30. 7. *Eaubada* 'enaya. Tamagu, iaruiaruagu nimaio 'ena ia 'ebwaea, Luke 23:36.

Yesu nigea 'ina to'umalinamo ta si loemwawasina. Ta Kalavari 'ena tai 'erua maedana si 'itena, to'oe nina ta tolosaya 'adi kapiteni. Nigea ta mwaramwaratoni 'eisa wate 'asiata nina 'ena si sinapuna 'aene Yesu Eaubada Natuna.

Pailato 'i 'etoladina, Iesu Goma Nasaredi, me ludia 'idi Kini. Ta si sida 'enaya 'aene 'i da 'etoladi, 'Aene 'i da ona, 'Abo'agu me ludia 'idi Kini. Ta Pailato 'i guitoyasa. 'I gwae, ni'atu ia 'etoladi saba.

Ta ona nina 'i miami ga batua, ta nigea 'aene

me ludia dimo. Yauyaua 'ida Kini Yesu, 'Ada To'etoseyana. Ona 'ai'aila! 'Ida Kini Yesu 'ina maedana 'i tautauya sena 'edasora 'edia ta tomota to miaguguyoi si maemaedana Yesu 'ina maedanega.

'Asiata gete 'ena ma 'ida nuamwa'uta ta da lokagutoki Eaubada Tamada 'ena Natuna manuna.

♦ ♦ ♦

SATURDAY. (Easter Eve)

Madiu 27:57-61. Marika 15:42-47. Luke 23:50-56. Ioni 19:38-42.

Boga 'asunuanuaya Yesu 'i mwawasa ni'atu, 'enega Iosepa goma Arimadia 'i sida Pailato 'enaya be Yesu oona 'i 'ewa be 'i sa'u tauna 'ina 'ari'ari 'enaya. Manuna Iosepa 'ari'ari 'ebweu auauna 'i guinua ataena 'ina baguraya. Ta goté 'ena Yesu si e'enoina.

Iosepa goma Arimadia Yesu 'ina tonono 'ebweu, ta tuta yauna ma 'ina matauta, 'enega tomota nigea si mwaramwaratoni 'aene tauna tonono. Ta 'ina sidega nai tomota yauyaudi si sinapuna 'aene Iosepa Yesu gosiana 'ebweu. Tauna esaesa ta tapwatapwarorona (Madiu 27:57), ta torugu boda sinabwana 'ena (Marika 15:43), ta nigea nuanuana be Yesu 'i mwamwawasa (Luke 23:51). 'Enega ta mwaratonina 'aene 'asiata nina Boda sinabwana si deriegogona Yesu 'ina mwawasa manuna, Iosepa nigea ma'edi, manuna yauyaudi Yesu si 'awato'umaliena (Marika 14:64).

Ta Saturday 'ena, nate me Iberiu 'idi sabate, Yesu kokoana 'ari'aria 'i miami.

Ni'atu Yesu 'i eyawai'ata 'ina guinua 'enega. 'Ina tutaya bare'uya nigea 'i da eyawai'ata. Tuta yauna 'i sakosakowasi tomota gamwagamwanidia ga guinua bobo'adi 'edia 'i guinedi, tole'oasa 'edia be tolopegoi 'edia be tomatakebokebo 'edia. Ta 'aina tuta 'i guguya 'edia 'aene 'idi tapwaroro 'i da gie'esasena. Ta 'eguma 'i too be 'i eyawai'ata gidarina, pwaru si muriena 'ina ona sabi nono, ta 'idi le'oasa manudi. Ta Yesu nigea kapekapeana be 'i mia daita. Ta 'ina eyawai'ata 'ana tutaya wate 'i tagwarena 'edia. 'Abo'ada ta

ohlisana guinua manuna. Nuanuada eyawai'ata sinabwana. Ta da nua 'i'isi tauna 'ina ona 'aene nigea 'ina 'ebe' enomo. Manua ma 'idi newa, ta kedewa-mitawa ma 'idi gaula, ta Keriso nigea 'ebweu 'ina sena be 'i' e' eno. 'Abo'ada 'ida ohlisana nigea 'arenamo. Yesu ta muriei? To'ase nate? Ta muriei gwausoara 'ana tuta namo 'enaya, nai etapewa wate 'ana tutaya?

Ni'atu Yesu 'i eyawai'ata saba, ta 'ari'ari 'ena 'i' enomo. Yawasina 'i sa'una 'ana tarauwarao ta gosenao manudi. Tomota nigea 'i da weyaridi 'aene boda 'ebweu manudi 'i da mwawasa, ta tomota yauyaudi manudi. 'Abo si gitu'eyegu, tomota yauyaudi ya da lisidima 'eguya. Ta kerosé 'ena si gitu'eyena ga 'asiata nina 'ena 'ana esana 'i sinabwa. 'Ina tutaya Iosepa 'i matauta abona nai tomota si mwaratoni 'aene tauna Yesu 'ina tonono. Ta Yesu 'ina mwawasa 'ana tutaya Iosepa 'ina 'atepatu 'i lobena pwaru maibo'adi matadia.

Gete tuga Yerusalem 'ena 'ebweu anua tapwaroro sinabwana 'i tootooro 'ari'ari nina debanaya. Kapekapeana be ta rurugu anua tapwaroro nina 'ena be 'ari'ari ta 'itai, ta me Yerusalem si gwae 'aene Yesu 'ana 'ari'ari, ta anua tapwaroro nina 'ana esana 'Ari'ari 'ana Anua Tapwaroro.

• • •

SUNDAY. (Easter Day)

Madiu 28:1-6. Marika 16:1-8. Luke 24:1-12. Ioni 20:1-17.

'Asiata gete 'ena ta nua 'i'isi 'aene Yesu mwawasega 'i tooro limana.

Gonagona 'etonina

'I tooro sabi loina.

Wiki 'ana gimí 'asiata 'ena, nate Sunday. Me Isireli 'idi sabate Saturday, nate 'asiata esebenina. Ta 'abo'ada gimí 'asiata 'ena ta tapwaroro egogona manuna Sunday, 'Inapwana 'ina 'ebetooro limana, 'asiata sinabwa wawasae 'abo'ada Kerisitiani 'edaya.

Ta 'asiata nina 'ena Meri Magidala 'i 'unuboj Yesu 'ana 'ari'ari 'enaya ga 'i 'itena kakaena.

'Enega 'i pili Pita ta Ioni 'edia ga 'i eonedi. Ta taudi wate si pili 'ari'ari 'ena ga Ioni gosiana 'i pilisinenana. Ga taudi wate 'ari'ari si 'itena kakaena. Si rugu 'ai'aila 'ari'aria. 'Enega si ila 'idi anuaya.

Ta Meri 'i tootooro 'ari'ari serabenaya ta 'i dedoi. Ga 'i sanalubo'e 'ari'aria, ga 'ebweu tai 'i ona 'enaya. Ta Meri 'i ona nai tobagura 'ebweu. Ga tai nina 'i ona, Meri. 'Enega Meri 'i mwaratonina 'aene Yesu.

'Enega Meri 'i tauya tonono 'edia ga maibo'ana 'i emwasarina 'edia 'Inapwana manuna.

Tuta yauna Tapwaroro 'ana Yareyare 'ena ta 'inana 'aene Edesi 'ena 'i mwa'uta. Gimi tutaya 'idi nuanua 'aene yaruyarua ma 'idi sena, nadigege Bwebweso nai Tuma nai Wapolu, ta yaruyarua maibo'adi sawesawenaya si tatauya 'idi senaya. 'Enega si 'etoladina 'aene Yesu yaruyaruana 'i mwa'uta Edesi 'ena, ta Edesi bare'u soranaya. Ta Pita (1 Pita 3:19) 'i nuena Edesi 'ena Yesu 'i guguya yaruyarua 'edia.

Paulo 'i 'etoladi me Korinita 'edia (1 Kor. 15) ga 'i eonedi Yesu 'ina tooro manuna. Sipasa 'i 'itena, ta muriege 'ina tonono si 'itena. Ta muriege site 500 si 'itena, ta muriege lemesa ta muriege aposetolo maibo'adi. Ta 'ana 'ebelosaroa tauna Paulo wate 'i 'itena 'eda Damasiko 'enaya.

Paulo tuta yauna 'i gwae 'aene 'ina tapwaroro 'arena Yesu 'ina tooro limana. 'Eguma nigea 'i tootooro, 'igu tapwaroro yage besobeso, 'i gwae.

Ta 'abo Keriso si guguiæ 'aene mwawasega 'i tooro limana, mwa'adega 'aimi wa gwaegwae 'aene tomwawasa 'idi tooro limana nigea 'ebweu? Ta 'abo tomwawasa 'idi tooro limana nigea, wate Keriso nigea 'i tooro limana: ta 'abo Keriso nigea 'i tooro, ga 'idi guguiæ iage besobeso, wate 'imi iareiare iage besobeso. Tamo, ta si lobema 'abo'ama Eaubada 'ina to simana kabokabo; 'abo'ama Eaubada manuna 'a simana 'aene Keriso 'i gietoorolimena: tauna nigea 'i gietoorolimena, 'abo to mwawasa nigea si toorolimana. 'Abo to mwawasa nigea si toorolimana, wate Keriso nigea 'i tooro limana, (1 Kor. 15:12-15).

'Ida 'ebelosaroa nigea mwawasa, ta tooro limana esia. Ta Yesu 'ina tuta 'ana 'ebelosaroa nigea kerosé, ta tooro limana. 'Enega batua ta nua 'i'isi ma 'ida gwausoara 'Ada To'etoseyana 'i tooro limana Sunday nina gonagonaya.

• • •

